

# अमर उजाला

## जहर का कारोबार: सस्ते दामों पर बेच रहे थे सरसों का नकली तेल, पुलिस ने छापा मारकर पकड़ा 375 लीटर

अमर उजाला नेटवर्क, गोरखपुर। Published by: vivek shukla Updated Sat, 31 Jul 2021 06:32 PM IST

### सार

किराए का कमरा लेकर धंधेबाज दो कंपनियों (पंतजलि एवं सपोला) का नकली स्टीकर लगाकर गैलन में सरसों का तेल बेच रहे थे। यह धंधा कई महीनों से चल रहा था।



सांकेतिक तस्वीर। - फोटो : अमर उजाला

गोरखपुर जिले में एक हैरान करने वाला मामला सामने आया है। यहां खोराबार क्षेत्र के मोतीराम अड्डा के समीप रामपुर अहिरवाती में शनिवार को खोराबार पुलिस ने छापा मारकर एक मकान से 75 गैलन नकली सरसों का तेल बरामद किया है।

इसके अलावा यहां से दो ड्रम व कुछ खाली गैलन भी मिले हैं। यह तेल दो कंपनियों के नाम का स्टीकर लगाकर बेचा जा रहा था। पुलिस के पहुंचने से पहले ही धंधेबाज भाग निकले थे।

जानकारी के अनुसार, मोतीराम से झंगहा जाने वाली सड़क पर रामपुर अहिरवाती निवासी गिरजा निषाद के मकान में किराए का कमरा लेकर धंधेबाज दो कंपनियों (पंतजलि एवं सपोला) का नकली स्टीकर लगाकर गैलन में सरसों का तेल बेच रहे थे। यह धंधा कई महीनों से चल रहा था।

बताया जा रहा है कि जिन कंपनियों का नकली स्टीकर लगाकर तेल बेचा जा रहा था, उससे संबंधित किसी व्यक्ति की सूचना पर शनिवार को पुलिस ने यहां छापा मारा। पुलिस की गाड़ी पहुंचने से पहले ही धंधेबाजों को शायद इसकी भनक लग गई और वे सामान छोड़कर भाग निकले।

पुलिस को यहां से पांच-पांच लीटर के 75 गैलन में भरा कुल 375 लीटर नकली सरसों का तेल मिला है। मौके से दो ड्रम एवं कुछ खाली गैलन भी बरामद हुआ है। बताया जा रहा है कि कंपनियों का स्टीकर लगाकर यह तेल वे दुकानदारों को सस्ता रेट पर बेच रहे थे। पुलिस विधिक कार्रवाई करने में जुटी है।

Source: <https://www.amarujala.com/gorakhpur/crime/police-raided-and-caught-375-liters-of-fake-mustard-oil-in-gorakhpur>